

(१६)

सजन समूह मन कमल विगास करे
सुरिच सुसंग द्विति चंद्र ज्यों चढ़ी रहे ।
सुमति पहाड़ सी सघन घन सार सी
मंजु गंगा धारसी स्नेह से मढ़ी रहे ।
सत्य सी सतोगुण सी शारदा सी शेष सी
श्रीपार्थिवि पदनि परा प्रीति हू दृढ़ी रहे ।
युगल गरीबि श्री खण्डि अमलान प्रीति
पूर्ण चंद्र चांदनी सी चहूँदा चढ़ी रहे ।
श्रीगुर जानिकिचंद्र पद कंज पिक द्वौ
कीरति अखण्ड महि मण्डल बढ़ी रहे ॥

कृपा निधान साहिब मिठिड़ा फरिमाइनि था : बोलिणा सत्
श्री वाहगुरु ! साहिब मिठा विनय था करनि । हे वैकुण्ठेश्वर
वाहगुरु ! असां खे इहो वरदानु दियो त समूह सजणनि जो मनु
गुलिड़े वांगियां सदां टिड़ंदो रहे ऐं सजन पुरुषनि जे सतिसंग
जी रुचि असां जे हृदय में चंद्र चांदिनी अ वांगे छांइजी रहे ।

जियं चकोर चंद्रमां लाइ तरिसे तियं प्यास हुजे । वेदी पढ़ंदे
प्रभाति थी वेई आहे पोइ दूल्ह जे दिलि में बीअ राति जो मधुर
मिलण जी जेका उत्कण्ठा ऐं इन्तज़ार जी भावना थींदी आहे
उन खे रुचि चइबो आहे, अहिड़ी रुचि सां दिलि सतिसंग लाइ
उकासे पई । जियें कामी अ खे प्रमदा पत्नी अ जा सबाझा बोल
वणनि था तियं तवहां जी मिठी कथा वणे । नामु मुख मां इयें
निकिरे जियं बृहणि परदेसी पति दे संदेशा थी मोकिले । ऐसी
बाणी भनूं जैसी प्राणनि दिखावत है — भरत हरी ।

साहिब मिठे सजे जग लाइ पारत था करनि । सुठे सुभाव
वारा जिनि जो सतिसंग दे लाड़ो आहे, उहे समूह जन गुलवांगे
टिड़िया रहनि । ऐं उन्हनि जी सुरुचि चांदनी अ वांगे छांइजी
रहे । सुठे संग जी शोभा सदां निर्मल चांदनी अ वांगे चमिकंदी
रहे । सतिसंग में विहणु इयें पियो भासे जणु रस भरी चांदनी अ
में वेठा आहियूं ।

पहाड़ जेतिरी शुभमति हुजे । जेका मति प्रीतम दे हले उहा
ई सुन्दर शुभमति आहे । वरी कृपा करे चवनि था मति पहाड़
वांगे कठोर न थिए । बादल जहिड़ी हुजे जा सदा बरिसंदी रहे
वरी काफूर वांगे थधी, ऊजलु ऐं सुगंधि भरी हुजे । क्रोध जो

कारण हून्दे बि कावड़ि न अचे उहा थधी मति, युगल जे जस रूप
सुगंधि सां भरिपूरि सां सुगंधित ऐं संसार जी का बि मलीनिताजंहि खे मेरो न
करे उहा आहे उज्ज्वलु ।

साध संगति जा प्यासा साहिब मिठा बुधाइनि था त जियं
गंगा देवी तरंगनि सां भरियल आहे तियं कोमलु उमंगनि सां
मति भरियल हुजे । जियं गंगा जा सभु तरंग समुण्ड दे था वजनि
तियं असां जा सभु उमंग अनंत तरंगनि वांगे ओढ़ाहुं वजनि ।
तिखे वहुकिरे सां जियं सांवण में नंदियूं सागर दे डोड़नि तियं
सुहागिणियूं सुहाग दे यां सतियूं पंहिजे स्वामी अ दे । जियें
परमेश्वर सत्य आहे, तियं प्रेम रति सची हुजे शुद्धि सात्वक
गुणनि सां, रजो तमो असुल न हुजे । जियं सरस्वती वाणीअ में
चतुर आहे, तियं असीं सदां नवनि नवनि भावनि सां श्रीजू
स्वामिनि जो मधुर जसु गायूं । जियं शेषु भगवानु राति दींह नवां
नवां नाम गाए थो तियं असां भी श्रीजू महाराज जा नवां नवां
नाम गायूं । श्री पार्थिवि चंद्र पदनि में असां जी परा प्रीति दृढ़
हुजे । जियं सुमेरु तूफाननि में बि न लुढ़े तियं अचलु प्रीति
थिए । साहिब मिठनि जी वेनती अ ते श्रीवैकुंठिनाथ मुश्की

निहारे चयो ब्रचा ! तुंहिजी सभु सवली थींदी । साहिबनि चयो
त प्रभू ! जे कृपाल थिया आहियो त इहो बि दानु दियो, असां
गरीबि श्रीखण्डि जी जेका प्रीति थिए सो कदहीं मलीनु न थिए,
मुरझाइजे न । चन्द्र चांदिनी अ वांगे उजाली रहे । युगल
सरकार जे पद कमल में प्रीति सदा अमलु रहे, जियं चन्द्रमा ऐं
चांदिनीअ जी पूरणता चौधारी चढ़ी पई हून्दी आहे तियं असांजी
प्रीति विशालता सां वधंदी रहे ।

प्रभूअ चयो : बाबा ! इयें ई थींदो । साहिबनि हथड़ा जोड़े
चयो : नाथ ! बाकी हिक गाल्हि । असां जो सचो श्रीगुरुदेव
मिठो मालिकु श्री जानिकि चंद्र साई आहे । उन्हनि जे चरण
कमलनि में असीं बई कोकिलूं थियूं । प्रभू अ पुछियो : कोकिलूं थी
छा कंदो । साहिबनि अमड़ि मिठी अ दे निहारे चयो : युगल
धणियुनि जी अखण्डु कीरति सारे मही मण्डल में गाईदियूंसीं ।
पृथ्वी अ जे कोने कोने में युगल जसु गाईदियूंसीं । श्रीजू
महाराजनि जे चरण कमलनि जी कीरति, आराध्य चरणनि जो
मधुरु प्रतापु, पूज्यपाद श्रीजू अमड़ि जे चरण गुलिड़नि जो जसु

गाईदियूं रहूं । संत सिरताज स्वामिनी जू जिते बि पंहिजा चरण
कमल रखनि उते साए बखिमल जी गदी थी पऊं । हे वैकुण्ठ
नाथ इहा प्रार्थना पूर्ण करि ॥ प्रभू मिठे चयो : बाबल ! तवहां
जूं सभु अभिलाषूं पूरणु थियनि । इहा मिठी आशीश बुधी साईं
अमड़ि अत्यंत प्रसन्न थिया ।

मिठिड़े बाबल साईं जी सदाई जै ।